

فضائل و مسائل عید قربان

عبدالرحمن عزیز الہ آبادی
ادارہ امر بالمعروف حسین خانوالہ پٹوکی

(۱) عشرہ ذوالحجہ کی فضیلت:

رمضان المبارک کے آخری عشرہ کی طرح ذوالحجہ کے عشرہ اول کی فضیلت بھی احادیث میں بہت آئی ہے، چنانچہ حضرت عبداللہ بن عباس رضی اللہ عنہما بیان فرماتے ہیں کہ امام اعظم محمد رسول اللہ ﷺ نے ارشاد فرمایا: ما من ايام العمل الصالح فيهن احب الى الله من هذه الايام العشرة. جس قدر اللہ عزوجل کو نیک کام ان دنوں (عشرہ ذوالحجہ) میں پسند ہے باقی دنوں میں پسند نہیں، صحابہ رضی اللہ عنہم نے عرض کی: یا رسول اللہ ﷺ اللہ تعالیٰ کی راہ میں جہاد کرنا بھی (انتا پسند) نہیں؟ آپ ﷺ نے فرمایا کہ جہاد فی سبیل اللہ بھی نہیں، البتہ وہ شخص جو اپنا مال و جان لے کر اللہ تعالیٰ کی راہ میں نکلا اور اس میں سے کچھ بھی واپس نہ لایا (یعنی شہید ہو گیا اور اس کا مال لوٹ لیا گیا) [صحیح بخاری ج ۱ ص ۱۳۲، ترمذی ج ۱ ص ۹۴، ابن ماجہ ص ۱۲۴، مشکوٰۃ ج ۱ ص ۱۲۸]

حضرت جابر رضی اللہ عنہ بیان فرماتے ہیں کہ رسول اللہ ﷺ نے فرمایا: ما من ايام افضل عند الله من ايام عشرة ذى الحجة.

[مسند ابویعلیٰ بسند صحیح، فتح الباری]

اللہ تعالیٰ کے نزدیک عشرہ ذی الحجہ سے کوئی دن افضل نہیں اور ترغیب میں ہے، حضرت عبداللہ بن مسعود رضی اللہ عنہ بیان فرماتے ہیں امام کائنات ﷺ نے فرمایا کہ اس عشرہ میں اعمال صالحہ سب دنوں سے زیادہ اللہ تعالیٰ کو محبوب ہیں اگرچہ جہاد فی سبیل اللہ ہی کیوں نہ ہو، حضرت ابو ہریرہ رضی اللہ عنہ بیان فرماتے ہیں کہ رحمت کائنات ﷺ نے ارشاد فرمایا: اللہ تعالیٰ کے نزدیک کوئی عمل عشرہ ذی الحجہ میں کیے جانے والے عمل سے زیادہ پسندیدہ نہیں ان دنوں میں ایک دن کا روزہ ایک سال کے روزوں برابر اور ایک رات کا قیام لیلۃ القدر کے قیام برابر ہے۔ [ترمذی بسند ضعیف ج ۱ ص ۹۴، ابن ماجہ ج ۱ ص ۱۲۴، مشکوٰۃ ج ۱ ص ۱۲۸]

لہذا ان دنوں میں ذکر اللہ بکثرت کرنا چاہیے۔ جیسا کہ حضرت عبداللہ بن عباس رضی اللہ عنہ کی روایت سے ظاہر ہے کہ آپ ﷺ نے فرمایا:

ما من ايام اعظم عند الله ولا احب الى الله العمل فيهن من ايام العشر فاكثروا فيهن من التسبيح والتحميد والتهليل والتكبير. [رواہ الطبرانی بسند جید والبیہقی بسند لا باس بہ]

اللہ تعالیٰ کے نزدیک عشرہ ذوالحجہ میں کیے جانے والے عمل سے بڑھ کر نہ کوئی عمل افضل ہے اور نہ ہی پسندیدہ، لہذا ان دنوں میں بکثرت سبحان اللہ، الحمد للہ، لا الہ الا اللہ اور اللہ اکبر کہا کرو۔

(۲) تکبیرات:

تکبیرات کا آغاز بھی ذوالحجہ کا چاند دیکھتے ہی کر دینا چاہیے، خصوصاً نو ذوالحجہ سے زیادہ ہی تکبیرات پڑھی جائیں جو تیرہ تاریخ عصر تک جاری رکھیں، چنگا نہ نماز اور نوافل کے علاوہ بھی اس قدر آواز بلند پڑھیں کہ ذکر الہی سے آسمان وزمین کی فضا میں گونج اٹھیں کیونکہ تعامل صحابہ یہی ہے۔ [فتح الباری پ ۴ ص ۵۲۴ تا ۵۲۶ طبع ہندی]

الله اكبر الله اكبر الله اكبر كبيرا والله الحمد. ايضاً

الله اكبر الله اكبر لا اله الا الله والله اكبر الله اكبر والله الحمد. [دارقطنی]

(۳) قربانی کی فضیلت:

حضرت عائشہ صدیقہ رضی اللہ عنہا بیان فرماتی ہیں کہ نبی کریم ﷺ نے ارشاد فرمایا کہ انسان کے قربانی کے دن خون بہانے سے زیادہ کوئی پسندیدہ عمل نہیں کیا۔

وانه ليأتى يوم القيامة بقرونها واشعارها واذلافها وان الدم يقع من الله بمكان قبل ان يقع بالارض فطيبوا بها نفسا.

بلاشبہ قربانی کا جانور قیامت کے دن اپنے سینگوں، بالوں اور کھروں سمیت آئے گا، قربانی کا خون گرنے سے پہلے اللہ تعالیٰ کے ہاں ایک عالی مقام پر گرتا ہے تم کی خوشی سے قربانی

کرو۔ [ترمذی باب ماجاء فی الاضحیة ج ۱ ص ۱۸۰، ابن ماجہ ثواب الاضحیة ص ۲۲۶ مشکوٰۃ المصابیح باب الاضحیة ص ۱۲۸ جلد اول]
 حضرت ابوسعید الخدری رضی اللہ عنہ بیان فرماتے ہیں کہ رسول اللہ ﷺ نے ارشاد فرمایا: اے فاطمہ رضی اللہ عنہا کھڑی ہو جا اور اپنی قربانی کے پاس چلی جا اس کے خون کے پہلے قطرے کے گرتے ہی تیرے سب گناہ معاف ہو جائیں گے (بزار) اور حضرت علی رضی اللہ عنہ کی روایت میں ہے کہ رسول اللہ نے فرمایا اے فاطمہ رضی اللہ عنہ کھڑی ہو جا اور اپنی قربانی کے پاس چلی جا اس کے گرنے والے خون کے پہلے قطرے کے ذریعے تجھے ہر گناہ سے بخشش مل جائے گی اور اس کے خون اور گوشت کو لایا جائے گا اور ستر (۷۰) گنا کر کے تیرے ترازو میں رکھ دیا جائے۔

[ترغیب اصباحی ج ۱ ص ۱۴۵ سند الالباس بہ]

حضرت زید بن ارقم رضی اللہ عنہ کی روایت میں ہے کہ صحابہ کرام رضی اللہ عنہم نے قربانی کے بارہ میں آپ ﷺ سے سوال کیا تو آپ ﷺ نے فرمایا یہ تمہارے باپ ابراہیم علیہ السلام کی سنت ہے، دوبارہ سوال کیا کہ ہمیں کیا ملے گا؟ تو آپ ﷺ نے فرمایا ہر بال کے بدلے نیکی اور اون کے بارے میں فرمایا:
 بكل شعرة من الصوف حسنة. یعنی اون کو بھی بالوں میں شمار کیا۔ [رواہ احمد، ابن ماجہ ص ۲۲۶ مشکوٰۃ ص ۱۲۹ جلد اول]
 اور جس شخص کو اتنی وسعت (مالی طاقت) ہی نہیں کہ وہ قربانی کر سکے اس کے لیے ضروری ہے کہ ذوالحجہ کا چاند دیکھنے سے پہلے اپنی حجامت مکمل طور پر بنالے تو اللہ عزوجل کے نزدیک اس کی قربانی پوری ہو جائے گی۔

[نسائی باب من لم يجد الاضحیة ج ۲ ص ۲۰۱، مشکوٰۃ ج ۱ ص ۱۲۹، ابوداؤد باب ایجاب الاضاحی ج ۲ ص ۳۸۵]

(۴) قربانی کے جانور کی عمر:

کتب احادیث کی ورق گردانی سے یہ بات عیاں ہوتی ہے کہ قربانی کے جانور کی عمر مُسنَہ (دودانت والا) ہے اس کے ماسوا کھیرا جانور قربانی کرنا صحیح نہیں، بعض احادیث میں مشکل کے پیش نظر کھیرا جانور قربانی کرنے کی رخصت بھی آئی ہے۔ چنانچہ صحیح مسلم میں ہے:

لا تذبحوا الامسنۃ الا ان یعسر علیکم فتذبحوا جذعة من الضأن. [باب الاضحیة ج ۱ ص ۱۵۵]

دودانت والے جانور کے سوا قربانی میں کوئی جانور ذبح نہ کرو اگر ایسا جانور میسر نہ ہو تو کھیرا چھتر اذبح کرو۔ جذعة من الضأن: بھیڑ کا چھتر یا دنبہ ہے جو ایک سال کا ہو۔

چنانچہ لغت کی مشہور کتاب مجمع البحار (جو علماء حنفیہ میں مسلم ہے) میں ہے:

الجذعة من الضأن ماتمت له سنة. [ج ۱ ص ۱۸۱]

یعنی بھیڑ کا کھیرا مینڈھا وہ ہے جو پورے ایک سال کا ہو اور بذل المجہود شرح ابوداؤد میں ہے کہ فی اللغة ماتمت له سنة. [ج ۳ ص ۷۱]

جذعدہ ہے جو پورے ایک سال کا ہو۔

اسی طرح فتح الباری میں حافظ نے جمہور کا مسلک یہی بتایا ہے: الجذعة من الضأن ما کمل السنة وهو قول الجمهور. [پارہ: ۲۳]

لیکن بکری کی جنس سے کھیرا جانور قربانی کرنا بالکل ہی ناجائز ہے نبی کریم ﷺ نے صرف حضرت ابو بردہ رضی اللہ عنہ کو اس لیے اجازت دی تھی کہ اس نے اپنی قربانی نماز سے پہلے ذبح کر دی تھی، تو آپ ﷺ نے فرمایا: یہ تو بکری کا گوشت ہے قربانی قبول نہیں تو حضرت ابو بردہ رضی اللہ عنہ نے عرض کی کہ میرے پاس بکری کا کھیرا پھڑا ہے، تو آپ ﷺ نے فرمایا ذبح کرو۔ ولا تصلح لغیرک۔

[صحیح بخاری ج ۲ ص ۸۳۴، صحیح مسلم ج ۲ ص ۱۵۴، ابن ماجہ ص ۲۲۸، ابوداؤد ج ۲ ص ۳۸۷]

حافظ ابن حجر فتح الباری میں ارقام فرماتے ہیں کہ

الجذعة من الضأن لا یجزی مطلقاً سواء کان من الضأن ام من غیره. [فتح الباری مطبع ہندی ج ۱ ص ۱۲]

یعنی کھیرا جانور مطلقاً جائز نہیں بھیڑ کی جنس سے ہو یا کسی اور جنس (اونٹ، گائے، بکری) سے تعلق رکھتا ہو۔

(۵) عیب دار جانور:

حضرت براء بن عازب رضی اللہ عنہ بیان فرماتے ہیں کہ رسول اللہ ﷺ نے ارشاد فرمایا: چار قسم کے جانور قربانی کے قابل نہیں، ۱۔ لنگڑا جس کا لنگڑا پن ظاہر ہو، ۲۔ اندھا کا نا جس کا اندھا کا نا پن ظاہر ہو، ۳۔ بیمار جس کی بیماری ظاہر ہو، ۴۔ لاغر کمزور جس کی ہڈیوں میں گودانہ ہو۔

[ابوداؤد ج ۲ ص ۳۸۷، ترمذی ج ۱ ص ۱۸۱، نسائی ج ۲ ص ۲۰۲، مشکوٰۃ ص ۱۲۸ جلد اول]

جس کا سینگ ٹوٹا ہو، سینگ کی ٹوپی اتر گئی ہو، کان کٹا ہو، کان چرے ہوئے ہوں یا کان میں سوراخ ہو، یہ جانور قربانی کے لائق نہیں یعنی ان جانوروں کی قربانی عند اللہ مقبول نہیں۔ [ابوداؤد ج ۲ ص ۳۸۷، ترمذی ج ۱ ص ۱۸۱، نسائی ج ۲ ص ۲۰۲، ابن ماجہ ص ۲۲۷]

قربانی کا جانور خریدنے یا متعین کرنے کے بعد اگر عیب لگ جائے تو البتہ گنجائش ہے، جیسا کہ اس روایت سے ظاہر ہے، حضرت ابوسعید الخدری رضی اللہ عنہ بیان فرماتے ہیں کہ ہم نے قربانی کے لیے ایک مینڈھا خریدا پھر بھیڑ یا اس کے سرین یا کان کاٹ کر لے گیا تو ہم نے رسول اللہ ﷺ سے اس بارہ میں دریافت کیا تو آپ ﷺ نے فرمایا کہ اس کی قربانی کرو۔ [ابن ماجہ ص ۲۲۷]

(۶) فروخت اور تبادلہ:

قربانی کا جانور متعین کرنے کے بعد اس کو فروخت کرنا یا اس کا تبادلہ کرنا ناجائز ہے، جیسا کہ حضرت عبداللہ بن عمر رضی اللہ عنہما نے ایک عمدہ جانور (بھیڑ یا بکری) مکہ مکرمہ بھیجنے کا ارادہ کیا، بعد ازاں انہوں نے نبی کریم ﷺ سے دریافت کیا کہ میں اس قربانی کو فروخت کر کے اونٹ خرید لوں تو آپ ﷺ نے فرمایا: ”نہیں“ اسی کو ذبح کرو۔ [مسند احمد]

تبادلہ کے بارہ میں حضرت علی رضی اللہ عنہ کا فرمان ہے:

من عين اضحية فلا يستبدل بها.

قربانی کا جانور متعین کرنے کے بعد اس کا کسی سے تبادلہ نہ کرو۔

اگرچہ اس روایت کی سند پر جرح ہے مگر اس مضمون کی دوسری صحیح روایت بھی موجود ہے کہ حضرت علی رضی اللہ عنہ سے متعلق سوال کیا گیا تو آپ نے فرمایا او عینتموہا للاضحية فقال نعم فکروہ۔ [تلخیص] کیا تم نے اس جانور کو قربانی کے لیے متعین کیا ہے۔ انہوں نے جواب دیا کہ جی ہاں، تو آپ رضی اللہ عنہ نے تبادلے کو برا سمجھا۔

(۷) جانور کو لٹانا:

جانور کو بائیں جانب لٹانا احسن طریقہ ہے، چنانچہ امام نووی فرماتے ہیں کہ واتفق العلماء وعمل المسلمین علی ان الضحایا یکون علی جانبھا الایسر لانہ سهل علی الذابح فی السکین بالیمین وامساک رأسھا بالیسار۔ [نووی]

جملہ اہل علم کا اس پر اتفاق ہے اور تمام مسلمانوں کا اس پر عمل ہے کہ قربانی کے جانور کو بائیں کروٹ لٹانا چاہیے کیونکہ ذبح کرنے والا آسانی سے چھری کو دائیں ہاتھ میں اور ذبیحہ کا سر بائیں ہاتھ سے پکڑ سکتا ہے۔

ذبح کرنے سے پہلے چھری کو تیز کرنا چاہیے۔ رسول اللہ ﷺ ارشاد فرماتے ہیں کہ اذا ذبحتہم فاحسنوا الذبح ولیحد احدکم شفرته ثم لیروح ذبیحتہ۔ [نسائی باب حسن الذبح ج ۲ ص ۲۰۶]

جب تم ذبح کرو تو بطریق احسن ذبح کرو اور اپنی چھری کو تیز کر لو اور جانور کو آرام دو۔ بہتر ہے قربانی کا جانور اپنے ہاتھ سے ذبح کرے، جیسا کہ رسول اللہ ﷺ نے سینگدار، کالے اور سفید دو مینڈھوں کی قربانی کو اپنے ہاتھ سے ذبح کیا۔ [نسائی ج ۲ ص ۳۰۷، ابن ماجہ ص ۲۲۸]

اگر کسی دوسرے شخص سے قربانی ذبح کرائے تب بھی جائز ہے، جیسا کہ رسول اللہ ﷺ نے کچھ اونٹوں کو خود ذبح کیا اور کچھ اونٹوں کو حضرت علی رضی اللہ عنہ نے ذبح کیا۔

[نسائی ص ۲۰۷ جلد دوم]

(۸) دعا:

قربانی کا جانور ذبح کرتے وقت یہ دعا پڑھنی چاہیے جیسا کہ حضرت جابر بن عبد اللہ رضی اللہ عنہ کی روایت سے ظاہر ہے کہ رسول اللہ ﷺ نے قربانی کے دن دود بنے سینگلدار ابلق خضی کو جب ذبح کرنا چاہا تو ان کو قبلہ رخ لٹا کر یہ دعا پڑھی: انی وجہت وجهی للذی فطر السموت والارض علی ملۃ ابراہیم حنیفا وما انا من المشرکین ان صلوتی ونسکی ومحیای ومماتی لله رب العالمین لا شریک له وبذلک امرت وانا من المسلمین اللہم منك ولك عن بسم اللہ واللہ اکبر۔ [ابوداؤد ج ۲ ص ۳۸۶، مشکوٰۃ ج ۱ ص ۱۲۸]

(۹) قربانی کتنے دن تک جائز ہے؟:

امت محمدیہ کا اس پر اتفاق ہے کہ قربانی کا وقت عید الاضحیٰ کی نماز کے بعد شروع ہو جاتا ہے جیسا کہ حضرت براء بن عازب رضی اللہ عنہ کی روایت سے ظاہر ہے کہ نبی علیہ السلام نے ارشاد فرمایا جس نے نماز عید سے پہلے ذبح کیا اس نے اپنے کھانے پینے کے لیے ذبح کیا اور جس نے نماز عید کے بعد ذبح کیا اس نے اپنی قربانی پورے طور پر ادا کی اور مسلمانوں کے طریقے کے مطابق عمل کیا۔ [صحیح بخاری ج ۱ ص ۱۳۲، مشکوٰۃ ج ۱ ص ۱۲۶]

لیکن اس میں اختلاف ہے کہ قربانی کا آخری وقت کیا ہے؟ جمہور کے نزدیک یوم العید وایام التشریق (یعنی چار دن) امام مالک، امام ابو حنیفہ، اور امام احمد کے ایک قول میں تین دن بمعہ یوم عید اور بعض کے نزدیک ایک دن ہے، ہر سہ اقوال سے ارجح قول یہی ہے کہ یوم عید کے علاوہ تین دن قربانی جائز ہے اور جمہور اہل علم کا یہی مسلک ہے۔ چنانچہ امام نووی، امام شافعی کا قول ارقام فرماتے ہیں کہ قربانی کا آخری وقت یوم النحر اور ایام التشریق ہیں اور یہی مذہب حضرت علی، حضرت جبیر بن مطعم، حضرت عبد اللہ بن عباس، (رضی اللہ عنہم) عطاء حسن بصری، عمر بن عبد العزیز، فقیر اہل شام سلیمان بن موسیٰ اسدی، مکحول داؤد ظاہری کا ہے۔ حافظ ابن قیم ارقام فرماتے ہیں کہ قال علی بن ابی طالب ایام النحر یوم الاضحی وثلاثة بعده وهو مذهب امام اهل البصرة الحسن وامام اهل مكة عطاء بن ابی رباح، وامام اهل الشام الاوزاعی وامام فقهاء اهل الحديث الشافعی واختار ابن المنذر۔ [زاد المعاد لابن قیم ج ۱ ص ۲۴۶]

خلاصہ یہ ہے کہ بقول حضرت علی رضی اللہ عنہ کے قربانی کا وقت یوم عید اور تین دن بعد ہے اہل بصرہ کے امام حسن، اہل مکہ کے امام عطاء بن ابی رباح، اہل شام کے امام اوزاعی اور فقہاء اہلحدیث کے امام شافعی کا یہی مذہب ہے اور ابن منذر نے بھی اسی کو پسند کیا ہے۔

کتاب الاختیارات میں امام ابن تیمیہ رقم طراز ہیں:

واخر وقت الاضحیۃ اخر ایام التشریق وهو مذهب الشافعی

قربانی کا آخری وقت ایام تشریق کا آخری دن ہے۔

امام شوکانی نے نیل الاوطار ج ۴ ص ۱۳۵۹ اور علامہ ابن کثیر نے تفسیر ابن کثیر ج ۳ ص ۵۳ میں اس مسلک کی تائید کی ہے اور اس کو جملہ اقوال سے ارجح بتایا ہے۔

(۱۰) نماز عید کا وقت:

عید الاضحیٰ کی نماز، عید الفطر کی نماز سے پہلے پڑھنی چاہیے، چنانچہ شوکانی ارقام فرماتے ہیں کہ نبی کریم ﷺ عید الفطر کی نماز سورج بقدردنیزہ بلند اور عید الاضحیٰ کی نماز سورج بقدرا یک نیزہ ہونے پر پڑھاتے تھے۔ [نیل الاوطار مصری ج ۲ ص ۳۴۸]

حضرت ابوالجوزی رضی اللہ عنہ بیان فرماتے ہیں کہ رسول اللہ ﷺ نے حضرت عمرو بن حزم رضی اللہ عنہ (جب وہ حجران میں تھے) کو لکھا کہ عید الفطر کی نماز تاخیر سے پڑھیں اور عید الاضحیٰ کی نماز جلدی پڑھیں۔ [مشکوٰۃ ج ۱ ص ۱۲۷]

نماز عید بغیر شرعی عذر کے مسجد میں پڑھنی مکروہ ہے، چنانچہ امام ابن قیم نے نبی کریم ﷺ کے دائمی فعل کا تذکرہ ان الفاظ میں کیا ہے:

وكان فعلها في المصلی دائما ولم يصل العید في المسجد الا مرة اصابهم المطر۔ [زاد المعاد ج ۱ ص ۱۲۱]

یعنی نبی علیہ السلام نے عید کی نماز ہمیشہ کھلے میدان میں ادا کی، ایک مرتبہ بارش کی وجہ سے مسجد میں پڑھی۔

حضرت ابو ہریرہ رضی اللہ عنہ بیان فرماتے ہیں کہ رسول اللہ ﷺ ایک مرتبہ بارش کی وجہ سے نماز عید مسجد میں پڑھائی۔ [ابوداؤد ج ۱ ص ۱۶۴، ابن ماجہ ص ۹۳، مشکوٰۃ ج ۱ ص ۱۲۶]

شیخ عبدالقادر جیلانی ارقام فرماتے ہیں کہ

ان تقام فی الصحراء وتکره فی الجامع الا لعدو. [غنیة الطالبین مطبوعہ صدیقی ص ۵۴۹]

عید جنگل میں پڑھنی بہتر ہے بغیر کسی عذر کے مسجد میں پڑھنی مکروہ ہے۔

(۱۱) مستورات عید گاہ میں:

اس مسئلہ میں بھی اختلاف ہے کہ مستورات عید گاہ میں جائیں یا نہ؟ فقہاء حنفیہ کلاً وجزاً عورتوں کو عید گاہ میں جانے سے روکا ہے مگر محققین علماء عورتوں کو عید گاہ میں جانے کے قائل ہیں۔

چنانچہ حضرت ام عطیہ رضی اللہ عنہا بیان فرماتی ہیں کہ ہمیں دربار نبوی (ﷺ) سے حکم ملا کہ سب نوجوان عورتیں حتیٰ کہ حیض والی عورتیں بھی عید گاہ میں جائیں تاکہ وہ مسلمانوں کی جماعت میں شامل ہو جائیں، لیکن حائضہ عورتیں نماز کی جگہ سے علیحدہ رہیں۔ [صحیح بخاری ج ۱ ص ۱۳۳، صحیح مسلم ج ۱ ص ۳۹۱، ابن ماجہ ص ۹۲، مشکوٰۃ ج ۱ ص ۱۲۵]

ایک روایت میں ہے کہ نبی کریم ﷺ اپنی صاحبزادیوں اور اپنی بیویوں کو عید گاہ میں لے جایا کرتے تھے، رضی اللہ عنہن۔ [ابن ماجہ ص ۹۳]

ان روایات سے اظہر من الشمس ہے کہ عورتوں کو عید گاہ میں لے جانا ضروری ہے۔

حضرت شاہ ولی اللہ محدث دہلوی نے حجتہ اللہ اور مولانا نور شاہ کاشمیری نے العرف الشذی ص ۲۴۴ پر اس مسئلہ کو واضح کیا ہے کہ

اصل مذهبنا جواز خروج النسوان فی العیدین۔

ہمارا اصل مذہب یہ ہے کہ عورتوں کو عید گاہ میں لے جانا جائز ہے۔

نوٹ: لیکن یہ ضروری ہے کہ مستورات باپردہ عید گاہ میں جائیں، ظاہری زیب و زینت سے گریز کریں اور خوشبو سے مکمل پرہیز کریں، ورنہ نیکی بربادہ گناہ لازم کے مترادف ہوگا۔ عزیز

(۱۲) طریقہ نماز:

نماز عیدین میں اذان و اقامت کی ضرورت نہیں اور نہ ہی پیغمبر اعظم ﷺ نے کہلوائی۔ [صحیح مسلم ج ۱ ص ۲۸۹، ابوداؤد ج ۱ ص ۱۶۲]

نما عید جمہور کے نزدیک سنت موکدہ ہے مگر آپ ﷺ اور آپ کے بعد خلفائے راشدین کی اس پر مداومت سے اس کا وجوب ثابت ہوتا ہے، چنانچہ صاحب سبل السلام ارقام فرماتے ہیں کہ وجوبہ وهو الظاهر من مداومته ﷺ والخلفاء من بعده. [سبل السلام مطبوعہ مصر ج ۱ ص ۱۷۳]

اس نماز کی دو رکعتیں ہیں اور کچھ زائد تکبیریں بھی کہی جاتی ہیں، پہلی رکعت میں تکبیر تحریمہ کے بعد سات تکبیریں اور دوسری رکعت میں پانچ تکبیریں قراءت سے پہلے کہی جاتی ہیں۔ چنانچہ حضرت کثیر بن عبداللہ رضی اللہ عنہ بیان فرماتے ہیں کہ ان النبی ﷺ کبر فی العیدین فی الاولی سبعا وفی الاخرۃ خمساً قبل القراءة. [ترمذی ج ۱ ص ۷۰، ابن

ماجہ ص ۹۱، مشکوٰۃ ج ۱ ص ۱۲۶، موطا امام مالک باب ماجاء فی التکبیر والقراءة فی صلوة العیدین]

اور حضرت عبداللہ بن عمر رضی اللہ عنہما بیان فرماتے ہیں کہ رسول اللہ ﷺ نے تکبیر تحریمہ کے علاوہ پہلی رکعت میں سات تکبیریں قبل از قراءت اور دوسری رکعت میں پانچ تکبیریں قبل از قراءت کہیں۔ [بیہقی ج ۲ ص ۲۸۶، دارقطنی ج ۱ ص ۱۸۱]

ابوداؤد میں بھی ایک روایت ہے جسے امام احمد، امام علی بن مدینی اور امام بخاری نے صحیح کہا ہے۔ [ابوداؤد ج ۱ ص ۱۶۳]

اور تلخیص الحیر ص ۱۴۴ پر یہ روایت ہے کہ پہلی رکعت میں سات تکبیریں اور دوسری رکعت میں پانچ تکبیریں نبی کریم ﷺ سے قولاً وفعلاً مروی ہیں اور جامع ترمذی بمعہ تحفۃ الاحوذی ج ۱ ص ۲۵۶ پر حضرت عمرو بن عوف مزنی رضی اللہ عنہ سے بھی ایک روایت ہے جسے امام بخاری نے صحیح کہا ہے۔ [الجواہر منقش ص ۲۸۶ جلد دوم] اور مغنی لابن قدامہ میں ہے کہ

سبع فی الاولی وخمس فی الاخرۃ هو الاولی ماعمل به روی عن النبی ﷺ من طرق حسان من حدیث عبداللہ بن عمر وعائشہ وعمر وبن عوف ولم

یرو عنه من وجه قوی ولا ضعیف خلاف هذا. [مغنی لابن قدامہ ج ۲ ص ۲۳۹]

خلاصہ یہ ہے کہ بارہ تکبیروں والی روایات پر عمل بہتر ہے کیونکہ وہ متعدد حسن سندوں سے مروی ہیں ان کے خلاف قوی یا ضعیف کسی قسم کی حدیث نہیں مل سکی۔

(۱۳) مسنون سورتیں اور خطبہ:

نماز عیدین کی پہلی رکعت میں امام کائنات حضرت محمد رسول اللہ ﷺ سورۃ الاعلیٰ اور دوسری رکعت میں سورۃ الغاشیہ اور کبھی پہلی رکعت میں ق والقرآن المجید اور دوسری میں سورۃ القمر تلاوت فرماتے تھے۔

[صحیح مسلم ج ۱ ص ۲۹۱، ترمذی ج ۱ ص ۴۰، ابوداؤد ج ۱ ص ۱۶۳، ابن ماجہ ص ۹۱، مشکوٰۃ المصابیح ج ۱ ص ۸۰]

خطبہ نماز عید کے بعد ہونا چاہیے۔ [صحیح بخاری ج ۱ ص ۱۳۱، صحیح مسلم ج ۱ ص ۲۸۹، ابن ماجہ ص ۹۰]

خطبہ کے لیے منبر کی ضرورت نہیں۔ [زاد المعاد ج ۱ ص ۱۲۲]

خطبہ کا سننا بھی ضروری ہے۔ [موطا امام مالک]

(۱۴) مبارک باد:

عید کے دن صحابہ کرام رضوان اللہ علیہم اجمعین آپس میں ملاقات کرتے تو کہتے: **تقبل اللہ منا ومنک**۔ [فتح الباری ج ۱ ص ۵۱۸]

☆.....☆.....☆